

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು
|| ಯತಿಪತಿಷ್ಣವತಿಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಯತಿಪತಿಷಣ್ಣವತಿಃ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

1. ಅನುಷ್ಟುಪ್

ವಂದೇ ನಲಾಗ್ರಜಶರಚ್ಚಾಪಜಂ ಚಾಪಪತ್ತನೇ |

ಕುರ್ವನ್ ನಲಾನುಜಶರನ್ಮಧುಜಾತಯತಿಸ್ತುತಿಂ || 1 ||

2. ಪಂಕ್ತಿವಿಶೇಷಃ - ಯತಿನುತಿಃ

ಪಿಂಗಲನಾಮಕವತ್ಸರಜಂ ಮಂಗಲದಂ ಯತಿಬೃಂದಪತಿಂ |

ಪಿಂಗಲದರ್ಶಿತವೃತ್ತಕುಲೈರಂಗಲಸಚ್ಛುಭಪುಂಡ್ರಮಯೇ || 2 ||

3. ವಿಯೋಗಿನೀ

ಅಭಿವಂದ್ಯ ಯತೀಂದ್ರಸಂಶ್ರಯಾನ್

ಅನಘಾನಾಶ್ರಿತಪಾಪನಾಶಕಾನ್ |

ಅಹಮದ್ಯ ಕರೋಮಿ ಸನ್ಮನೇಃ

ಅತಿಹೃದ್ಯಾಮಲವೃತ್ತಮಾಲಿಕಾಂ || 3 ||

4. ಮಾಲಭಾರಿಣೀ

ಭಗವನ್ನುದಿತೋ ಭವಸ್ಯ ತಾರೇ

ಮತಮಂಹೋ ! ಸ ಭವಸ್ಯ ತಲ್ಲನಾಸಿ |

ಮಧುಮಾಸಭವಸ್ತಥಾ ಕಥಂ ವಾ

ಮಧುವಿದ್ವೇಷಿಣಿ ಸಕ್ತಮಾನಸೋಽಭೂಃ || 4 ||

ಭಗವನ್ನುದಿತೋ ಭವಸ್ಯ ತಾರೇ
ಭವತಾರಾಯ ನತಸ್ಯ ಚೇಷ್ಟಸೇ ತ್ವಂ |
ಮಧುಮಾಸಭವಸ್ತಥೈವ ಸಂಯಕ್
ಮಧುಮದ್ಭಾಷ್ಯಯುಗಂ ಪ್ರಣೀತವಾನ್ ತ್ವಂ || 5 ||

5. ಶ್ರೀಃ

ಶ್ರೀಸ್ತೇ |
ಸಾ ಸ್ತಾತ್ || 6 ||

6. ಸ್ತ್ರೀ

ಶ್ರೀಮನ್ ! ಯೋಗಿನ್ ! |
ವಿದ್ಯಾಂ ದದ್ಯಾಃ || 7 ||

7. ಮೃಗೀ

ದೀವ್ಯತಾನ್ಮಾನಸೇ |
ಮೇ ಭವಾನ್ ಸಂತತಂ || 8 ||

8. ಕನ್ಯಾ

ಯೋಗಿನ್ನಸ್ತತ್ಸಾವಮಿನ್ ! ಜೀಯಾಃ |
ಜೀಯಾ ಯೋಗಿನ್ನಸ್ತತ್ಸಾವಮಿನ್ ! || 9 ||

9. ಪಂಕ್ತಿಃ

ಶ್ರೀಯತಿನೇತುಃ ಧ್ಯಾನವಿಧಾತಾ |
ಪಶ್ಯತಿ ತತ್ತ್ವಂ ವೇದಶಿರಸ್ಥಂ || 10 ||

10. ಪ್ರಿಯಾ

ಯತಿರಾಟ್ಟಿದೇ ನಿರತಸ್ಸದಾ |
ಯಮಭೀಕರೋ ಭವಿತಾ ಪುಮಾನ್ || 11 ||

11. ತನುಮಧ್ಯಾ

ಮೂರ್ತಿಯತಿನೇತುಶ್ಶೋಣಾಯಿತವಸ್ತ್ರಾ |
ವಂಶಂ ಕಲಯಂತೀ ಪಾಯಾದಘರಾಶೇಃ || 12 ||

12. ನರಪ್ರಿಯಾ

ಭವತಿ ಭಾಷ್ಯಕೃತ್ ಭಗವತಃ ಪ್ರಿಯಃ |
ಭವಭಯಾಪಹೋ ಭಜ ತಮುನ್ನತಂ || 13 ||

13. ಸೋಮರಾಜೀ

ಯದಾ ಲಕ್ಷ್ಮಣಾರ್ಯಂ ಮುದಾ ಪೂಜಯೇನ್ನಾ |
ತದಾ ವೇದಶೀರ್ಷ್ಣಾಂ ವಿದಾ ಶಂಸಿತಸ್ಸ್ಯಾತ್ || 14 ||

14. ಮದಲೇಖಾ

ರಾಜಾಯಂ ಯತಿಪಂಕ್ತೇಃ ರಾಜಾ ಸನ್ ದ್ವಿಜಪಂಕ್ತೇಃ |
ಅಜ್ಞಾನಂ ಭವರಾತ್ರೇಃ ನುದ್ಯಾನ್ನಸ್ತಮ ಏತತ್ || 15 ||

ರಾಮಾಯಾಮಯಿ ರಾಗಂ ಮಾ ಯಾಯಾ ಮಮ ಚಿತ್ತ ! |
ಗೋದಾಯಾಸ್ಸಹಜೇಽಸ್ಮಿನ್ ಮಾಯಾಯಾ ಹೃತಿ ಯಾಯಾಃ || 16 ||

15. ಅನುಷ್ಟುಪ್

ಶ್ರೀಮದ್ರಾಮಾನುಜೌ ವಂದೇ ಗೀತಾತದ್ಭಾಷ್ಯದಾಯಿನೌ |
ವಂಶಾಲಂಕೃತಹಸ್ತಾಬ್ಜೌ ಗೋದಾನಾಥಸಹೋದರೌ || 17 ||

ಅದ್ವೈತಂ ಶ್ರವಸಾಂ ನೇತ್ರೇಃ ದ್ವೈತಂ ಚ ರಸನಾಸು ಯಃ |
ಧತ್ತೇ ಸ ಏವ ಯೋಗೀ ಸನ್ ವಿಶಿಷ್ಟಾದ್ವೈತಮಬ್ರವೀತ್ || 18 ||

16. ಪ್ರಮಾಣಿಕಾ

ಶ್ರುತಿಸ್ಮೃತಿಪ್ರಮಾಣಿಕಾ ಯತಿಪ್ರಕಾಂಡಭಾರತೀ |
ಸುಧಾನಿಮಗ್ನವಿಗ್ರಹಂ ಕರೋತಿ ಪಂಡಿತಂ ಜನಂ || 19 ||

17. ಗಜಗತಿಃ

ಬುಧಗಣೈರಭಿನುತೋ ಮುನಿಮಣಿಃ ಶ್ರಿತಹರಿಃ |
ಶ್ರುತಿಶಿರಃಕೃತಮತಿಃ ಶುಭತತಿಂ ವಿತನುತಾಂ || 20 ||

18. ಬೃಹತೀವಿಶೇಷಃ - ಯಾದವೀ

ಯಾದವವಂಚಿತಚೇತಾ ಯಃ ಯಾದವಪೂಜಿತಪಾದೋ ಯಃ |
ಯಾದವಪರ್ವತವಾಸೀ ಯಃ ಯಾದವವಂಶಜಚೇತಾ ಯಃ || 21 ||

19. ಬೃಹತ್ಯುಪಜಾತಿಃ

ಬ್ರಾಹ್ಮಣರಾಕ್ಷಸಪೀಡಾಯಾಃ
ಭೂಪತಿಪುತ್ರೀಂ ಪಾಲಯತಾ |
ಖ್ಯಾಪಿತರಾಮಾನುಜನಾಮ್ನಾ
ಸಂಯಮಿರಾಜಾ ತೇನ ವಯಂ || 22 ||

20. ಚಂಪಕಮಾಲಾ

ಹಂತ ಸನಾಥಾ ತೇನ ನ ಚಿಂತಾ
ಸಂಸೃತಿರಕ್ಷೋಭೂತಪಿಶಾಚಾತ್ |
ಲಕ್ಷ್ಮಣಯೋಗೀಡ್ಶ್ರೀಪದಸಕ್ತಾನ್
ಲಕ್ಷ್ಮಣಪೂರ್ವಃ ಪಾತುಮಿಹಾಸ್ತಿ || 23 ||

ಮತ್ತಮಯೂರೋ ಬಾಣರಣೇಽಭೂತ್
ಖಂಡಿತವೀರ್ಯೋ ಯೇನ ಷಡಾಸ್ಯಃ |
ತಂ ಹಿ ಭುಜಂಗಂ ಕಂಚನ ಚಿತ್ತೇ
ಹಂತ ವಿಧತ್ತೇ ಶ್ರೀಯತಿರಾಜಃ || 24 ||

21. ಮತ್ತಾ

ಮಾ ಮಾ ಚೇತೋ ಧನಮದಮತ್ತಾನ್
ಯಾಯಾ ಮರ್ತ್ಯಾನ್ ಶ್ರುಣು ತವ ಪಥ್ಯಂ |
ಯೋಗೀಂದೋ ! ಹೇ ! ಯತಿಶತಮನ್ಯೋ !
ನಾಥೇತ್ಯೇವಂ ವದ ಸುಖಭಾಕ್ ಸ್ಯಾಃ || 25 ||

22. ಪಂಕ್ತಿವಿಶೇಷಃ - ಯತಿಮಹಿತಾ

ಅಯಿ ಭಜ ಮಾನಸ ! ಯತಿರಾಜಂ
ಶ್ರಿತಹಿತದಾಯಕಪದರೇಣುಂ |
ಯದಿ ಭವಭೀಕುಲಮಪನೇತುಂ
ಮತಿರಪಿ ತೇ ಮುದಮಥ ಭೋಕ್ತುಂ || 26 ||

23. ತ್ವರಿತಗತಿಃ

ಮತಮಖಿಲಂ ಶ್ರುತಿರಹಿತಂ
ಯತಿಪತಿನಾ ಪರಿಮಥಿತಂ |
ಶ್ರುತಿಮಧುರಂ ಪರಮರತಂ
ಜಗತಿ ತತಂ ಜಯತಿತರಾಂ || 27 ||

24. ಸ್ವಾಗತಾ

ಧನ್ವಿನವ್ಯಪುರಜಾತರಸಾಯಾಃ
ಇಷ್ಟಪೂರಕಸಹೋದರ ! ಧೀರ ! |

ಸಂಯಮೀಂದ್ರ ! ಕರುಣಾರಸಲೀಲಾ -
 ಸೌಧಮಾನಸ ! ಸದಾ ವಸ ಚಿತ್ತೇ || 28 ||

ಶೇಮುಷೀತಿ ಭವತಾ ಕಿಲ ಪದ್ಯೇ
 ಸಂಪ್ರಯುಕ್ತಮಯಿ ! ಶೇಷ ! ಯತೀಂದ್ರ ! |
 ಯೋಽಮುಮೀರಯತಿ ಶಬ್ದಮಭಿಜ್ಞಃ |
 ತಸ್ಯ ಭಾತಿ ಹೃದಯೇ ಸ ಹಿ ಶೇಷೀ || 29 ||

ಸಂಯಮೀಂದ್ರಪದಪದ್ಮಭವಾನ್ ಯೇ
 ಸಂವಹಂತಿ ಶಿರಸಾ ಶುಭರೇಣೂನ್ |
 ಸನ್ನಮಂತಿ ಸಹಸಾ ಸುರಲೋಕಾಃ
 ಸಂಘಶೋಽತಿವಿನಯೇನ ಯುತಾಸ್ತಾನ್ || 30 ||

25. ಇಂದ್ರವಜಾ

ಶ್ರೀವಾರಿಜಾತೋದಿತಕ್ಲಪ್ತತಾದೃಕ್
 ಶ್ರೀವಾಜಿಮೇಧೋದಿತವಿಗ್ರಹಾಯ |
 ಶ್ರೀವಾರಣಾದ್ರೀಶ್ವರಭೂಷಣಾಯ
 ಶ್ರೀವಾರಿದೋ ಭಾತಿ ಯತೀಶ್ವರೋ ನಃ || 31 ||

26. ಉಪಜಾತಿಃ

ಸರಸ್ವತೀಯಂ ಸರಸಾ ಭವಂತಂ
 ಸನ್ನಾಸಿನಂ ನಾಮ ಸದಾಽಽಶ್ರಯಂತೀ |
 ಸನ್ನಾಸಿನೀ ಸಾಧು ಬಭೂವ ತಸ್ಮಾತ್
 ಸಂತಂ ನ ಯೋಗಂ ಸಹತೇ ಸ್ವಭರ್ತುಃ || 32 ||

ಶ್ರೀಲಕ್ಷ್ಮಣಾಚಾರ್ಯಪದಾವಲಂಬೀ
 ಕದಾಽಪಿ ಕೃಚ್ಛಂ ನ ಸಮೇತಿ ಧನ್ಯಃ |

ಶ್ರೀಲಕ್ಷ್ಮಣೇ ತತ್ಪದಸಂಶ್ರಯೇ ಚ
ಶ್ರೀರಾಮಭದ್ರಸ್ಸುಮನಾಸ್ಸ ತಾದೃಕ್ || 33 ||

27. ಅನುಕೂಲಾ

ಸಂಯಮಿನೇತುಶ್ಚರಣಸರೋಜಂ
ಸಂತತಮಂತರ್ವಿಲಸತು ಮಾನ್ಯಂ |
ಸಂಕಟಸಂಘಃ ಪ್ರತಿಚಕಿತೋ ಯತ್
ಸಂಪ್ರತಿ ಭೀತಃ ಪರಿಗಲಿತೋಽಸ್ಮತ್ || 34 ||

28. ದೋಧಕಂ

ಸಂಯಮಿನಾಯಕಪಾದಭವಾನಾಂ
ಸಾತ್ವಿಕಸಂತತಿಮೌಲಿದೃತಾನಾಂ |
ಸಂಸೃತಿಸಂಭವತಾಪಹರಾಣಾಂ
ಸಂತು ಕಣಾ ಮಯಿ ರೇಣುಗಣಾನಾಂ || 35 ||

29. ವಂಶಸ್ಥಂ

ಸ ನಾಮ ಲೋಕೇ ಮನುಜೋ ಮಹೀಯತೇ
ಸ ನಾಮ ದೂರೀಕುರುತೇಽಘವಿಭ್ರಮಂ |
ಸ ನಾಮ ಸರ್ವಾನಿಹ ವಿಂದತೇ ಶುಭಾನ್
ಸದಾ ಮುದಾ ಯೋ ಯತಿರಾಜಸೇವಕಃ || 36 ||

30. ಭುಜಂಗಪ್ರಯಾತಂ

ಅಹೋ ಯಾದವಾದ್ಯೈರ್ವನಾಂತರ್ವಿಸೃಷ್ಟಃ
ಕಿರಾತೇನ ಕೇನಾಽಪಿ ಜಾಯಾಯುತೇನ |
ನಿಮೇಷೇಣ ನೀತೋಽಸಿ ಕಾಂಚೀಸಮೀಪಂ
ರಸಂ ಪಾತುಕಾಮೇನ ನಿತ್ಯಂ ಧರಣ್ಯಾಂ || 37 ||

ಸುಚಿತ್ರಾವತಾರಂ ಭವಂತಂ ಸುಧೀಂದ್ರಾಃ
 ವದಂತೈವ ಯುಕ್ತಂ ತತಸ್ಸಂಯಮೀಂದ್ರ ! |
 ಸುಚಿತ್ರಾವತಾರೋ ಭವಾನ್ ಸತ್ಯಮೇತತ್
 ಕಿಮತ್ರಾಸ್ತಿ ಚಿತ್ರಂ ಪರಾಮರ್ಶಭಾಜಾಂ || 38 ||

31. ಸೃಗ್ವಿಣೀ

ಲಕ್ಷ್ಮಣಂ ಸನ್ಮುನಿಂ ಭಾವಯೇ ಸಂತತಂ
 ಭಕ್ತಿಮತ್ತಲ್ಲಜಂ ಶ್ರೀಪತೇಃ ಪಾದಯೋಃ |
 ಅಂಬರಂ ಶೋಣಿತಂ ದಂಡಕಂ ಪುಂಡ್ರಕಂ
 ಬಿಭೃತಂ ವಿಗ್ರಹೇ ಮಾನಸೇ ಸದ್ಧಯಾಂ || 39 ||

32. ದ್ರುತವಿಲಂಬಿತಂ

ಯತಿಪತೇ ! ಕಪಿಲಾದಿಮತಾನಿ ತೇ
 ಭಣಿತಿಭಿಃ ಪರಮುನ್ನತಯುಕ್ತಿಭಿಃ |
 ಪರಿಹೃತಾನಿ ವಿಚಿಂತ್ಯ ವಿದಃ ಶ್ರುತೇಃ
 ಪರಮನಂದಥುಪೂರಿತಮಾನಸಾಃ || 40 ||

ಭವಭಜಂ ಭಜ ಹೇ ಭವಭಂಜಕಂ
 ಭವಪಿತುಃ ಪಿತುರಾಂತರರಂಜಕಂ |
 ಭವತತಿರ್ಭವತೀಹ ಪರತ್ರ ಸಾ
 ಭವ ಮನೋ ! ಮಮ ತೇನ ನಿರಾಕುಲಂ || 41 ||

33. ಕುಸುಮವಿಚಿತ್ರಾ

ಯತಿಪತಿವಾಣೀ ಸರಲಗಭೀರಾ
 ಶ್ರುತಿಶತನಂದ್ಯಾ ಮುರರಿಪುಭೋಗ್ಯಾ |
 ಮನಸಿ ಮದೀಯೇ ವಿಲಸತು ನಿತ್ಯಂ
 ಪರಮತಜಾತ್ಯೈರಪಿ ಬಹುಮಾನ್ಯಾ || 42 ||

34. ಮಣಿಮಾಲಾ

ನಿತ್ಯಂ ಕುರು ಕಂಠೇ ಯೋಗೀಶ್ವರನಾಮ್ನಾಂ
 ವರ್ಣಾವಲಿರೂಪಾಂ ಕಾಂಚಿನ್ಮಣಿಮಾಲಾಂ |
 ಭೀರ್ತಿನಃ ಭವಾಖ್ಯಾತ್ ಭೀಮಾದಹಿರಾಜಾತ್
 ಚಿತ್ತೇ ತವ ಕುರ್ಯಾತ್ ನೃತ್ತಂ ಮಮ ಮಿತ್ರ ! || 43 ||

35. ಲಲಿತಾ

ಶ್ರೀಲಕ್ಷ್ಮಣಾರ್ಯಮುನಿನಾಥಕೀರ್ತನಾತ್
 ಶ್ರೀಲಕ್ಷಿತಾತ್ಮಪೃಥುವಕ್ಷಸೋ ಹರೇಃ |
 ಶ್ರೀಪೂರಿತಾನಿ ಲಲಿತಾನಿ ತೇ ಪುರಃ
 ಶ್ರೀಮನ್ ! ಭವಂತಿ ಮಮ ಮಿತ್ರ ! ನಿಶ್ಚಿತಂ || 44 ||

36. ಮಂಜುಭಾಷಿಣೀ

ಪ್ರಮದಾನುಸಾರನಿರತೇನ ಚೇತಸಾ
 ಮದನಾನುಕೂಲಲಲಿತೇನ ಮೋಹಿತೇ |
 ಭವಭೀತಿದಾಯಿಗಹನೇ ಕೃತಭ್ರಮೇ
 ಮಯಿ ಲಕ್ಷ್ಮಣಾರ್ಯ ! ಕುರು ವೀಕ್ಷಣಂ ಮನಾಕ್ || 45 ||

ಪ್ರಮಿತಾಕ್ಷರಾಽಪಿ ಸಕಲಾರ್ಥಶೇವಧಿಃ
 ಯತಿರಾಜಸೂಕ್ತಿರನಘಾ ವಿರಾಜತೇ |
 ಇತಿ ನಾಮ ಹಂತ ವಿಬುಧಾ ಮುದಾ ಯುತಾಃ
 ಸತತಂ ತ್ವದೀಯಪದಸೇವನೇ ರತಾಃ || 46 ||

ಯದಿ ನಾಮ ಭೀತಿಮುಪಯಾಸಿ ಸಂಸೃತೇಃ
 ಯಮಯಾತನಾದಿಬಹುಘೋರಭಾಜನಾತ್ |
 ಯದುವಂಶನಾಥಲಲಿತೈಕಮಗ್ನಹೃತ್
 ಯತಿಬೃಂದನಾಥಪದಪಂಕಜಂ ಭಜ || 47 ||

ವನಿತಾವಿಲಾಸರಮಣೀಯವಕ್ಷಸಾ
ವಸುಧಾತಲೇತ್ರ ಬಹುಧಾ ವಿಹಾರಿಣಾ |
ವಸುದೇವದೇವವರದೇವಕೀಭುವಾ
ವದತೀಹ ಯೋತಿ ಯತಿರಾಟ್ ತಮಾಶ್ರಯೇ || 48 ||

ಮದನೇನ ಪಾಪಸದನೇನ ಕೇವಲಂ
ಮಧುವೈರಿಪಾದಭಜನೈಕವೈರಿಣಾ |
ಮಮ ಮಾನಸಂ ಹಿ ಪರಿಮೋಹಿತಂ ಹಿತಂ
ಮಹಿತಂ ಹಿತಾಯ ಯತಿರಾಜಮಾಶ್ರಯೇ || 49 ||

ಕಲಿಕಾಲಜಾತಕಲುಷಾಭಿಭೂತಧೀಃ
ಕಮಲಾಧಿನಾಥಹೃದಯಾಪ್ರಿಯೋನಿಶಂ |
ಕಮಲಾಸಕುಕ್ಷಿಕರುಣಾಜುಷಾಮುನಾ
ಕಲಯಾಮಿ ನಾಮ ಕಮಲಾಪತಿಂ ಕರೇ || 50 ||

ಯತಿನಾಯಕೇ ತ್ರಿತನುದಂಡಮಂಡಿತೇ
ಗುಣವಾರಿಧೌ ನಿಖಿಲಪೂರುಷಾರ್ಥದೇ |
ರತಮಾನಸಾಯ ನತಿಬ್ಬಂದದಾಯಿನೀ
ಜನತಾ ಶುಭಂ ನಿಖಿಲಮತ್ರ ವಿಂದತೇ || 51 ||

ದಧಿದುಗ್ಧಕುಂದಶರದಿಂದುಪಾಂಡರೈಃ
ದಶ ಚೈಕಮೇಕಮಿತಿ ಪುಂಡ್ರಜಾಲಕೈಃ |
ಪರಿಮಂಡಿತಂ ಭಜತ ಹಂಸಮದ್ಭುತಂ
ರಮಣೀಯಪಿಂಗಶುಭರೇಖಿಕಾಯುತೈಃ || 52 ||

37. ಪ್ರಹರ್ಷಿಣೀ

ಉದ್ವಿಗ್ನೋ ಭವವಿಪಿನಾದನೇಕದುಃಖಾತ್
ಉದ್ಗಂತುಂ ಯದಿ ಕುರುಷೇಽಥ ಮಿತ್ರರಾಜಂ |

ಉನ್ನಾಮ್ನೋ ರವಿವಸತೇರ್ಗುಣಾನ್ ವಿವೇಕ್ತುಃ
ಉದ್ಯೋಗಂ ಕುರು ಸುಹೃದಸ್ಯ ಕೀರ್ತನೇ ತ್ವಂ || 53 ||

38. ಮತ್ತಮಯೂರಂ

ಕಾಂಚೀಪೂರ್ಣಾತ್ ಪ್ರಾಪ್ಯ ಗಿರಃ ಷಟ್ ಕರಿಶೈಲ -
ಶ್ರೀನಾಥಪ್ರೋಕ್ತಾಶ್ಚುಭದಾಶ್ರೀಯತಿರಾಜಃ |
ಆಶ್ರಿತ್ಯಾಸೌ ತಂ ಚ ಮಹಾಪೂರ್ಣಗುರೂದ್ಧಂ
ಹೃಷ್ಟಸ್ತಸ್ಥೌ ಯಸ್ತಮುದಾರಂ ಕಲಯಾಮಿ || 54 ||

39. ವಸಂತತಿಲಕಂ

ಶೈಲೋ ಹಿ ತಸ್ಯ ವಪುರೇವ ಹರೇಃ ಕಥಂ ವಾ
ಪದ್ಭ್ಯಾಂ ಚರೇಯಮಿತಿ ಕುಂಚಿತಜಾನುಭಾಗಃ |
ಆರೋಹಣಂ ಕಲಯತಿ ಸ್ಮ ಗಿರೇರ್ಮಹಾನ್ ಯಃ
ತಸ್ಯಾಂಘ್ರಿಪದ್ಮಯುಗಲಂ ಶರಣಂ ಪ್ರಪದ್ಯೇ || 55 ||

ಮನ್ಮೌಲಿಮಂಡನಮಹೋ ಮಹಿತಾ ಮಹೀಯಂ
ಅಸ್ಯಾಶ್ಚ ಮಂಡನಮಿದಂ ತವ ಪಾದಪದ್ಮಂ |
ತನ್ನ್ಯಸ್ತುಮತ್ರ ಮಯಿ ಕಿಂ ಚಕಿತೋ ಯತೀಂದ್ರ !
ಸ್ವಾಮಿನ್ ! ಇತೀವ ವದತಿ ಸ್ಮ ಗಿರಿಶ್ಚ ಶೇಷಃ || 56 ||

ಏತತ್ ದ್ವಯಂ ಸಮವಲೋಕ್ಯ ಸಪದ್ಯನಂತಃ
ತತ್ರೈವ ವೇಂಕಟಪತಿಸ್ತ್ವಯಮಾವಿರಾಸೀತ್ |
ಯದ್ವಂದನೋದಿತವಿಲೋಚನಮೋದವಾರಿ -
ಸಂಪ್ಲಾವಿತಸ್ಸ ಭಗವಾನಪಿ ಶೈಲರಾಜಃ || 57 ||

ಶ್ರೀರಂಗರಾಜದಯಿತಾಸಹಸಂಭವಾಯ
ಶ್ರೀದೇವರಾಜಹೃದಯಂಗಮನೀರದಾಯ |

ಶ್ರೀಶ್ರೀನಿವಾಸಧರಣೀಧರವಿಗ್ರಹಾಯ

ಸಂಪತ್ಕುಮಾರಜನಕಾಯ ನಮೋ ನಮಸ್ತೇ || 58 ||

ಪುಂಡ್ರತ್ರಿದಂಡಪರಿಮಂಡಿತಗಾತ್ರಮೇನಂ

ಪುಂಡ್ರೇಕ್ಷುದಂಡಪರಿಮಂಡಿತಗಾತ್ರಮೇಕಂ |

ಪುಂಸೋಽಪಿ ಹಂತ ಪರಮೇ ಪುರುಷೇಽನುರಕ್ತಾನ್

ಪುಣ್ಯಾನತೀವ ಕಲಯಂತಮವೈಮಿ ಕಾಮಂ || 59 ||

40. ಅಪರಾಜಿತಾ

ಯತಿಪತಿಮತಗಾಃ ಪರೈರಪರಾಜಿತಾಃ

ಅಪಿ ಯಮಪೃಥನಾಂ ನಿಜಾರ್ಥಮುಪಾಗತಾಂ |

ತನುಗತತುಲಸೀಸ್ರಗಾದಿಪರಾಜಿತಾಂ

ವಿದಧತಿ ಮಯಿ ಸಂತು ತೇ ಕೃಪಯಾನ್ವಿತಾಃ || 60 ||

41. ಪ್ರಹರಣಕಲಿತಾ

ಯತಿಪತಿಪದಯೋರ್ನತಿಮಿಹ ವಹತೋ

ಮತಿರತಿಸುಭಗಾ ಗತಿರತಿಪರಮಾ |

ಭಗವತಿ ಮಹತೀ ರತಿರಪಿ ಭವಿತಾ

ಭವತಿ ಚ ಭವತೋ ನ ಹಿ ಭಯಕಣಿಕಾ || 61 ||

42. ಮಾಲಿನೀ

ಸರಲಮತಿಗಭೀರಂ ಪಾವನಂ ಧನ್ಯಲಭ್ಯಂ

ಮಧುರತಮಮುದಾರಂ ಮಂಗಲಂ ಮಾನನೀಯಂ |

ವಿರತವಿತತಿ ತಥ್ಯಂ ಭಾಷಿತಂ ಯಸ್ಯ ಸರ್ವಂ

ಸ ಜಯತಿ ಯತಿರಾಜಸ್ಸಾರ್ವಭೌಮೋ ಗುರೂಣಾಂ || 62 ||

ಅನುಪಮಮತಿಹೃದ್ಯಂ ಪಾವನಂ ಧನ್ಯಲಭ್ಯಂ

ಕಲಿಬಲಮಲಲೋಪಂ ಕಲ್ಪಕಂ ಕಾಂಕ್ಷಿತಾನಾಂ |

ಕಮಲನಯನಭೋಗ್ಯಂ ಯದ್ವಚೋ ಭಾತಿ ಸರ್ವಂ
ಸ ಜಯತಿ ಯತಿರಾಜಸ್ನಾರ್ವಭೌಮೋ ಗುರೂಣಾಂ || 63 ||

ಕಮಲಮಿವ ಮನೋಜ್ಞಂ ಷಟ್ಪದಾನಂದ್ಯಭಾವಂ
ವಿಮಲಮಿವ ನಭೋ ಯತ್ ಸತ್ಕುಲಾಲೋಕಪಾತ್ರಂ |
ಅಮಲಮಿವ ಮುನೀನಾಂ ಮಾನಸಂ ಸರ್ವತತ್ತ್ವಂ
ಪ್ರಥಯತಿ ವಚನಂ ತೇ ಲಕ್ಷ್ಮಣಾಚಾರ್ಯವರ್ಯ ! || 64 ||

43. ಚಾಮರಂ

ಶೋಣವಸ್ತ್ರವೇಷ್ಟಿತಂ ವಿಭಾತಿ ಯತ್ತಿದಂಡವತ್
ಪುಂಡ್ರಜಾಲಮಂಡಿತಂ ಚ ದಾರುಪಾದುಕಾಯುತಂ |
ವಿಷ್ಣುಚಿತ್ತಬಾಲಿಕಾಸ್ಯಜಾತಸೂಕ್ತಿಚಿಂತಕಂ
ಲಕ್ಷ್ಮಣಾರ್ಯನಾಮಕಂ ತದಸ್ತು ಭೂತಯೇ ಮಮ || 65 ||

ಸಂಯಮೀಂದ್ರಪಾದಪದ್ಮಸಂಗತೇನ ಚೇತಸಾ
ಮಾನವೋಽತ್ರ ನೇತರತ್ರ ಸಂಗಮೇತಿ ಯಸ್ಸ ಮೇ |
ಬಂಧುರತ್ನಮಂತರಂಗಮಿತ್ರರತ್ನಮಿಷ್ಯತೇ
ದೇಶಿಕೋಽಪಿ ಸೋಽಯಮೇವ ತತ್ ಪರಂ ಚ ದೈವತಂ || 66 ||

44. ಪಂಚಚಾಮರಂ

ಯತೀಂದ್ರವಕ್ತ್ರನಿರ್ಗತೈಶ್ಯುಭಾಕ್ಷರೈಃ ಪ್ರಪೂರಿತಂ
ಶ್ರುತಿಸ್ಮೃತೀತಿಹಾಸತಸ್ಸಮುದ್ಧತೈಸ್ತಥಾ ರಸೈಃ |
ಪರಾಶರಾತ್ಮಜಾತಜಾತಸೂತ್ರಮಾರ್ಗಸಂಗತಂ
ಪರಾವರಜ್ಞಭಾವಿತಂ ವಿಭಾತಿ ಭಾಷ್ಯಮದ್ಭುತಂ || 67 ||

ನಿಧಾಯ ವೇತ್ರಮಂಜಸಾ ಸ್ವಮೌಲಿವೇಷ್ಟನಾವೃತೇ
ಪ್ರಬೋಧಮುದ್ರಿಕಾಂ ವಹನ್ ಪ್ರಮೋದಪೂರಿತಾಂತರಃ |

ಸತೋತ್ರಸೂತ್ರಸತ್ಕರಃ ಪರೋ ಜಗಾದ ಯತ್ಪುರಾ
ಯತೀಂದ್ರಭಾಷ್ಯಮಂಡಿತಂ ತದತ್ರ ಭಾತಿ ಶೋಭನಂ || 68 ||

ಸುನವ್ಯಕಾವ್ಯಸೇವನಾತ್ ಸುಶಾಸ್ತ್ರಯುಕ್ತಿಸೇವನಾತ್
ಶ್ರುತಿಸ್ಮೃತೀತಿಹಾಸತಸ್ಸದಾಗಮಾಂತಸೇವನಾತ್ |
ಯದತ್ರ ವಿಂದತೇ ಪರಂ ಜನೋ ಮನೋವಿನೋದನಂ
ತತೋಽಪಿ ಗದ್ಯಸೇವನಾತ್ ಯತೀಶ್ವರಸ್ಯ ವಿಂದತಿ || 69 ||

ಕೃತಾಗಮಾರ್ಥಸಂಗ್ರಹಃ ಕೃತಾಂತಭೂತಭಾಷಿತಃ
ಕೃತಾಂತಭೀತಿದಾಯಕಃ ಕೃತಾನನಾಭಿನಂದಿತಃ |
ಕೃತಾಯಿತಸ್ವಕಾಲಕಃ ಕೃತಾಕೃತಾಘಸತ್ತ್ವಿಯಂ
ಕೃತಾನುಕಂಪ ಏಷ ಮಾಂ ಕೃತೀ ಯತೀಶ್ವರೋಽವತು || 70 ||

ಯತೀಶ್ವರಃ ಕೃಪಾಮಯಃ ಪರಂ ಪರೋ ವಿರಾಜತೇ
ಯ ಏಷ ನಿತ್ಯನಾಮಕಂ ಭೃಶಂ ದೃಶಾಲ್ಪಕಾಕೃತಿಂ |
ಗುರುಂ ಪುನಃ ಪ್ರಭಾವತಃ ಪ್ರಬಂಧಮದ್ಭುತಂ ಪರಂ
ವಿಧಾಯ ಪಾತಿ ಮಾನವಾನ್ ಪುರಾಣಪೂರುಷಪ್ರಿಯಂ || 71 ||

45. ಶಿಖರಿಣೀ

ಮಹಾನಾಮೋದೋಽಯಂ ಮಮ ಮನಸಿ ಲೀಲಾಂ ವಿತನುತೇ
ಯತೀಂದೋರಾಸ್ಯೇಂದೋಃ ಅಮೃತಮಿವ ಭೂಯೋ ವಿಗಲಿತಂ |
ಪಿಬಾಮ್ಯೇವಂ ನಿತ್ಯಂ ವಚನಮತಿರಮ್ಯಂ ಭಗವತಃ
ಮನಃಕಾಂತಂ ಮಾನ್ಯಂ ಮಧುರಮಧುರಂ ಸಾಮ್ಯವಿಧುರಂ || 72 ||

ಯತೀಂದೋರಾಸ್ಯೇಂದೋರಮೃತಮಿವ ಪೀತ್ವಾ ವಿಗಲಿತಂ
ವಚಸ್ತಾದೃಕ್ ಶ್ರೀಮಾನ್ ಸ್ವಯಮುಪಗತೋ ಹರ್ಷವಿವಶಃ |
ಪ್ರಿಯಾಂ ತ್ಯಕ್ತ್ವಾ ಡಿಲ್ಯಾಂ ಯದುಶಿಖರಿಶೀರ್ಷೇ ವಿಜಯತೇ
ತತಸ್ತಾಮಾಯಾತಾಮಪಿ ಸ ರಮಣೀಮಾಹ ತದಿದಂ || 73 ||

46. ಪೃಥ್ವೀ

ಪ್ರಣಮ್ಯ ಯತಿಮಂಡಲಪ್ರವರಪಾದಪಂಕೋದಿತಂ
 ಪ್ರವೇಶಮನವೀನವಾಕ್ಶಿರಸಿ ಯೋ ವಿಧತ್ತೇ ಪುಮಾನ್ |
 ಪ್ರಮೋದಮತುಲಂ ವರಂ ಸ ಕಿಲ ಸತ್ಯಮತ್ರಾಶ್ನುತೇ
 ಪ್ರಮೋದಭರಪೂರಿತೋ ನಯತಿ ಕಾಲಮಸ್ಮಿನ್ ಕಲೌ || 74 ||

ಕಲಿಃ ಪ್ರಥಯತು ಸ್ವಯಂ ಕಮಪಿ ವಿಭ್ರಮಂ ಸಂಭ್ರಮಾತ್
 ಕರೋರಮಘಪೂರಿತಂ ಕಲುಷಜಾಲಕಂದಾಯಿತಂ |
 ತಥಾಽಪಿ ಸುಖಮೇಧತೇ ಯತಿವರಸ್ಯ ಸೂಕ್ತೌ ರತಃ
 ಚಿರಂತನಸರಸ್ವತೀರಸಭರೇಣ ಯಾ ಪೂರಿತಾ || 75 ||

ಯತೀಶ್ವರಸರಸ್ವತೀಮನುಭವಂತಿ ಯೇ ಕೋವಿದಾಃ
 ಯತೀಶ್ವರಸರಸ್ವತೀಮಥ ಪಠಂತಿ ಯೇ ಸಾದರಂ |
 ಯತೀಶ್ವರಸರಸ್ವತೀಮಥ ವಹಂತಿ ಯೇ ಪುಸ್ತಕೇ
 ಯತೀಶ್ವರಧಿಯೈವ ತಾನಿಹ ನಮಾಮಿ ಸರ್ವಾನಪಿ || 76 ||

47. ಮಂದಾಕ್ರಾಂತಾ

ಆಸೂರ್ಯಾಖ್ಯೇ ಮಹತಿ ಮಧುರೇ ಮಾನ್ಯವಂಶೇಽವತೀರ್ಣಃ
 ದಿವ್ಯಕ್ಷೇತ್ರೇ ಸಕಲಮಹಿತೇ ಪಾವನೇ ದರ್ಶನೀಯೇ |
 ನಾಮ್ನಾ ಯತ್ತತ್ ಸುರನರಭುವಾ ಭಾಷಯಾ ಮಿಶ್ರಿತೇನ
 ಪ್ರೋಕ್ತಂ ಜಾತಂ ಜಗತಿ ವಿದಿತಂ ಶ್ರೀಪರುಂಭೂಧುರೀತಿ || 77 ||

ಶ್ರೀರ್ಯಾ ಶ್ಲಾಘ್ಯಾ ಭವತಿ ಹಿ ಸತಾಂ ತಾಮಿಮಾಂ ಸಂವಹಂತೀ
 ಧೂರ್ಯಾ ತಾಂ ಭೂರ್ವಹತಿ ಯದಿಯಂ ಶ್ರೀಪರುಂಭೂಧುರೀತಿ |
 ತಾದೃಕ್ ನಾಮ್ನಾ ಭವತಿ ಜಗತಿ ಪ್ರಾಪ್ತಕೀರ್ತಿಃ ಪುರೀಯಂ
 ನಾಮನ್ಯುಕ್ತಾನ್ಯಹ ! ವಿಮೃಶತಾಂ ಭಾತಿ ವರ್ಣಾನಿ ತತ್ತ್ವಂ || 78 ||

48. ಹರಿಣೀ

ಕುವಲಯದಲಶ್ಯಾಮೇ ರಾಮೇ ರತಸ್ಸತತಂ ಮುನಿಃ
 ಯತಿಪತಿರಸಾವೀಹಾಮುಕ್ತೋ ಹಿತೈಕರತೋ ನತೇ |
 ಮಧುರಮಧುರಾ ಭಾಷಾವೇಷಾಃ ಕಿರನ್ ನಿಜಸಂವಿದಃ
 ಕಲಯತು ಸದಾ ನೃತ್ತಂ ಚಿತ್ತಂ ಮದೀಯಮುಪಾಶ್ರಿತಃ || 79 ||

49. ನರ್ದಟಕಂ

ಕರಧೃತದಂಡಮಸ್ತು ಮಮ ಮಾನಸವಾಚ್ಛಿತದಂ
 ಕಟಿತಟರಕ್ತವಸ್ತುಕಮನೀಯವಪುಃಪ್ರವರಂ |
 ಶುಭಮಯಶುಭ್ರಪುಂಡ್ರಸುಭಗಾಕೃತಿ ಮಂಗಲದಂ
 ಯತಿಪತಿನಾಮಕಂ ಕಿಮಪಿ ದೈವತಮಪ್ರತಿಮಂ || 80 ||

ಯತಿಪತಿಮಂಜುವಕ್ತ್ರಗಲಿತಾಕ್ಷರಪಂಕ್ತಿಧರಂ
 ಮತಿಮತಿಹರ್ಷಜಾಲಪರಿವರ್ಷಣಕರ್ಮಕೃತಂ |
 ಸತಿ ಪಥಿ ನೀಯಮಾನನಿಗಮಾರ್ಥಮಹಾವಿಭವಂ
 ರತಿಮಿಹ ಮೇ ದದಾತು ಪರಪುಂಸಿ ಸುಭಾಷ್ಯಮಿದಂ || 81 ||

50. ಕುಸುಮಿತಲತಾವೇಲ್ಲಿತಾ

ಸ್ವಾಮೀ ಕಾಷಾಯಂ ವಪುಷಿ ಕಲಯನ್ ಹಸ್ತಪದ್ಮೇ ತ್ರಿದಂಡಂ
 ಶ್ರೀಮಚ್ಚೈಚೂರ್ಣಂ ಪರಿಗತತನುಂ ಶ್ವೇತಪುಂಡ್ರೈಸ್ಸುರಮ್ಯಂ |
 ಮೌಲೌ ಸಂದೃಶ್ಯಾಂ ಕಚಚಯಕೃತಾಂ ಸಚ್ಛಿಖಾಂ ಭವ್ಯಮೂರ್ತಿಂ
 ಶ್ರೀಮಾನಂತರ್ಮೇ ವಿಲಸತು ಸದಾ ಸಂಯಮೀಂದ್ರೋ ಮಹಾತ್ಮಾ || 82 ||

51. ವಿಬುಧಪ್ರಿಯಾ

ವಾರಣಾದ್ರಿಶಿರಃಸ್ಥಿತಂ ವರದಂ ಸುಪರ್ವಮಹೀರುಹಂ
 ವರ್ಧಯನ್ ಸ್ವಕರಾಂಬುನಾ ಪರಮುನ್ನತಂ ಸಕಲೇಡಿತಂ |

ಸರ್ವದಾತುಲಸದ್ಧಯಂ ಚತುರಾನನಾಧ್ವರಸಂಭವಂ
ಸಂಯಮಿಪ್ರವರೋ ಗುರುಗುಣವಾನ್ ಸದಾ ಸ ವಿರಾಜತೇ || 83 ||

52. ಶಾರ್ದೂಲವಿಕ್ರೀಡಿತಂ

ವಂದೇ ಲಕ್ಷ್ಮಣಯೋಗಿಪಾದಯುಗಲಂ ಶೋಣಾಬ್ಜತುಲ್ಯಪ್ರಭಂ
ವೀಧೀಧೂಲಿಸಮೂಹಕ್ಲಪ್ತಕವಚಂ ಭಿಕ್ಷಾಟನಪ್ರಸ್ಥಿತಂ |
ಯದ್ವಿನ್ಯಾಸಪವಿತ್ರಿತಂ ಕ್ಷಿತಿರಜಶ್ಚಕ್ರಾಂಕರೇಖೋಜ್ಜ್ವಲಂ
ಸ್ವಾಂಗುಲ್ಯಗ್ರಸಮಾದೃತಂ ಶುಭಕರಂ ಮೌಲೌ ವಿಧತ್ತೇ ಜನಃ || 84 ||

ಶ್ರೀಮದ್ಯಾಮುನತೀರ್ಥಸಕ್ತಹೃದಯೌ ಪಾಣ್ಯಾಪ್ತವಂಶೋತ್ತಮೌ
ವಿಖ್ಯೌತೌ ಭುವಿ ಯಾದವಾಶ್ರಿತಪದೌ ರಾಮಾನುಜೌ ಯೌ ತಯೋಃ |
ಏಕಃ ಶ್ರೀವಿಬುಧೇಂದ್ರಜಾತಮಹಿತಂ ಮೂಲಂ ಕಿಲಾದೌ ಜಗೌ
ಅನ್ಯಸ್ತಸ್ಯ ತತಶ್ಚ ಭಾಷ್ಯಮನಯೋಃ ಪಾದಾಂಬುಜಾನ್ಯಾಶ್ರಯೇ || 85 ||

ಶ್ರೀಮಲ್ಲಕ್ಷ್ಮಣಯೋಗಿರಾಜವಚಸಾಂ ಮಾಹಾತ್ಮ್ಯಮತ್ಯದ್ಭುತಂ
ಕೋಽಹಂ ವಕ್ತುಮಿದಂ ವದಂತಿ ಸುಧಿಯಶ್ರೀವತ್ಸಗುರ್ವಾದಯಃ |
ಕಾಣಾದಪ್ರಮುಖೇಷು ಮಾಸ್ತು ಧಿಷಣಾ ಶಾಸ್ತ್ರೇಷು ಕಾವ್ಯೇಷು ವಾ
ಸರ್ವತ್ರಾಪಿ ಜಯಂ ಯತೀಶ್ವರಗಿರಾಂ ಸೇವಾ ಪ್ರದದ್ಯಾದಿತಿ || 86 ||

ಶಯ್ಯಾ ಪದ್ಮವಿಲೋಚನಸ್ಯ ಮಹತಃ ಪುಂಸೋ ಭುಜಂಗಾಧಿಪಃ
ಸಂಜಾತೋ ಧರಣೌ ಕಿಲಾಯಮಭವತ್ ಪೂರ್ವಂ ಮಹಾಭಾಷ್ಯಕೃತ್ |
ಸಂಜಾತೋಽಥ ಚ ಪಿಂಗಲಾಹ್ವಯಮುನಿಶ್ಛಂದಶ್ಚಯಂ ನಿರ್ಮಮೇ
ಸಂಜಾತೋಽಥ ಚ ಲಕ್ಷ್ಮಣಾರ್ಯಮುನಿರಾಟ್ ಶ್ರೀಭಾಷ್ಯಕಾರೋಽ -
ಭವತ್ || 87 ||

ಜಾತೋ ಭಾಷ್ಯಕೃದೇಷ ಭಾಷ್ಯಕೃದಭೂತ್ ಶ್ರೀಪಿಂಗಲಃ ಪಿಂಗಲೇ
ವರ್ಷೇಽಭೂತ್ ಮಧುರೋದಿತೋಽಥ ಚ ಮಧೌ ಮಾಸೇ ಭವಾತ್ತಾರಕಃ |
ಸಂಜಾತೋ ಭವತಾರಕೇ ಸಕಲಮಪ್ಯೇತತ್ ಪರಂ ಸಾಂಪ್ರತಂ
ತಸ್ಮಾತ್ ಸಾಂಪ್ರತಮೇನಮಸ್ಮಿ ಶರಣಂ ಯಾತೋ ಯತೀನಾಂ ಪತಿಂ || 88 ||

ಶಾಸ್ತ್ರೇ ಶಬ್ದಮಯೇ ತತಾನ ವಿಹೃತಿಂ ಜನ್ಮನ್ಯಸಾವಾದಿಮೇ
 ಮಧ್ಯಸ್ಥೇಽಥ ಚ ಜನ್ಮನೀಹ ವಿಹೃತಿಂ ಛಂದಃಕುಲೇಽಧೋದಿತೇ |
 ಜನ್ಮನ್ಯತ್ರ ವಿಧಾಯ ಭಾಷ್ಯಮುಭಯಂ ಗದ್ಯತ್ರಯಂ ಸಾರವತ್
 ವೇದಾರ್ಥಸ್ಯ ಚ ಸಂಗ್ರಹಂ ಯತಿಪತಿನಿತ್ಯಂ ಸ್ಥಿತೋ ದೀಪವನ್ || 89 ||

ಸಂಚಾರೇಣ ಪವಿತ್ರತಕ್ಷಿತಲಂ ಸದ್ಭಿಸ್ಸದಾ ಸೇವಿತಂ
 ಕಾಂಚೀಪೂರ್ಣಕೃತೀಂದ್ರವಾಗ್ವಿಲಸಿತೈರ್ವಿದ್ಯೋತಮಾನಾಂತರಂ |
 ವೇದಾರ್ಥೌಘಸಮೃದ್ಧಶೋಭನನವಗ್ರಂಥೋದಯೈಕಸ್ಥಲಂ
 ಶ್ರೀರಾಮಾನುಜಮಗ್ರ್ಯವರ್ಣಮಧುರಂ ಸೇವಸ್ವ ಹೇ ಚಿತ್ತ ! ಮೇ || 90 ||

53. ಸೃಗ್ಧರಾ

ನಾಮಾಭೂತ್ತೇ ತ್ರಿವರ್ಣಂ ತ್ರಿಜಗದಭಿಹಿತಂ ಲಕ್ಷ್ಮಣ ! ಶ್ರೀಯತೀಂದೋ !
 ಸೌತ್ರಂ ಭಾಷ್ಯಂ ತ್ರಿಧೇದಂ ತ್ರಿವಿಧಮಪಿ ಕೃತಂ ಗದ್ಯಮತ್ರ ತ್ವಯೇದಂ |
 ವಾಣೀ ಸೇಯಂ ತ್ರಿಧಾಮ್ನಃ ವಿವೃತತನುರಭೂತ್ ಯಾ ತ್ರಿಷಟ್ಕಾಭಿರಾಮಾ
 ತ್ರಿತ್ರಿಗ್ರಂಥಪ್ರಣೇತಃ ! ತ್ರಿಮುನಿವರ ನಮಸ್ತೇ ಗೃಹೀತತ್ರಿದಂಡ ! || 91 ||

‘ಗಾಥಾತಾಥಾಗತಾನಾಂ’ ಇತಿ ನಿಗಮಶಿರೋ -
 ದೇಶಿಕಃ ಪ್ರಾಹ ಯಂ ತೇ
 ಸ್ತೋತ್ರೇ ಶ್ಲೋಕಂ ಮಹಾಂತಂ ತಮಿಹ ವಯಮಹೋ
 ಕೀರ್ತಯಂತೋ ಮಹಾಂತಂ |
 ವಿಂದೇಮಾನಂದಮಂತರ್ವಿಧುತಸಮಶುಚೋ
 ವಿಸ್ತೃತಾಪಾರ್ಥಸಾರ್ಥಾನ್
 ನಾನ್ಯಾನ್ ಸ್ವಪ್ನೇಽಪಿ ಯಾಮೋ ವಿಮತಸೃತಿಮತೋ
 ಜೀವಸಂಜೀವಕಾಮಾಃ || 92 ||

54. ಪಾದಾಕುಲಕಂ

ಮಾ ಮಾಂ ರಾಮಾಂ ಚೇತೋ ಯಾಯಾಃ
 ಶ್ರೀಮದ್ರಾಮಾವರಜಂ ಯಾಯಾಃ |

ರಾಮಾಸ್ಸರ್ವಾ ಅನುಜಾ ಏತಾಃ
ಕಾಮಾನ್ನೇಮಾ ವಾಮಾಃ ಕುರ್ಯಾಃ || 93 ||

55. ಗೀತಿಃ

ಯತಿಪತಿಪಾದಪಯೋಜೇ
ಯದಿ ಮತಿರೀಷನ್ನಿವೇಶಿತಾ ಭವತಿ |
ಯಮ ಇತಿ ತಸ್ಯ ಚ ಪೂರಿತಿ
ಯವಲವಮಾತ್ರಂ ನ ವಿದ್ಯತೇ ಚಿಂತಾ || 94 ||

ಪಿಂಗಲವತ್ಸರಜಾತಃ
ಪಿಂಗಲಮುನಿರೇವ ಲಕ್ಷ್ಮಣಾರ್ಯೋಽಯಂ |
ಮಂಗಲಸಂತತಿದಾಯಕ !
ತುಂಗಗುಣಾಶ್ಲಿಷ್ಠವೃತ್ತಕುಲಭೂಮಿಃ || 95 ||

ಲಕ್ಷ್ಮಣ ! ಯತಿವರ ! ಸ ಭವಾನ್
ಅತಿಮಹಿತೋ ನಸ್ಸುಬಂಧುರತ ಏವ |
ವಾಸವಭವಾಯ ದತ್ತಾ
ವಿವೃತಾ ಭವತಾತ್ರ ಹೃದ್ಯಗದ್ಯಕೃತಾ || 96 ||

56. ಉಪಜಾತಿಃ

ಶ್ರೀಭಾಷ್ಯಸಿಂಹಾಸನಮಾತ್ಮನೀನಂ
ಅಸ್ಮತ್ಕುಲಶ್ರೀತಿಲಕಾಯ ದತ್ತಾ |
ಸ್ವಭಾಗಿನೇಯಾಯ ತುತೋಷ ಭೂಯೋ
ಯಸ್ತಂ ಪ್ರಪದ್ಯೇ ಶರಣಂ ಯತೀಂದ್ರಂ || 97 ||

57. ಗೀತಿಃ

ಯತಿಪತಿಷಣ್ಣವತಿರಿಯಂ
ದ್ವಿಜಪತಿಸುಸ್ಕಂಧಲಾಲನೀಯಾಂಗಾ |

ಹ್ರಸ್ವಾ ಚ ವರ್ಧಮಾನಾ
ಸೇವ್ಯಾ ಪರಮೇವ ದೇವತಾ ಜಯತಿ || 98 ||

ಯತಿಪತಿಷಣ್ಣವತಿರಿಯಂ
ಸುಗುಣಾ ಶುದ್ಧಾ ಸುವೃತ್ತಜಾತಯುತಾ |
ಬ್ರಾಹ್ಮೀಂ ಶ್ರಿಯಂ ವಹಂತೀ
ಕಂಠಾಭರಣಂ ಸತಾಂ ಸದಾ ಭವತು || 99 ||

58. ತ್ವರಿತಗತಿಃ

ಯತಿಪತಿಷಣ್ಣವತಿರಿಯಂ
ಕವಿಮಣಿಮಾನಿಧಿರಚಿತಾ |
ನಿಜಪಠನೇ ರತಧಿಷಣಂ
ಸಮಕುಶಲಂ ವಿರಚಯತಿ || 100 ||

|| ಇತಿ ಯತಿಪತಿಷಣ್ಣವತಿಃ ಸಮಾಪ್ತಃ ||